

# L-Innu tal-Istudanti Universitarji : it-tieni parti

## minn Mro. Manoel Pirotta

Fl-ewwel parti ta' dan l-artiklu li deher fil-ħarġa ta' *BOOKmark* ta' Ottubru-Novembru ta' din is-sena kont laqqajtkom mal-Innu tal-Kulleġġ Universitarju tagħna u għedtilkom bl-istorja ta' kif dan twieled. Kif ħabbartikom fl-ewwel parti, din id-darba ser inlaqqagħkom ma' Mro. Carmelo Pace - il-kompożitur tal-Innu, u l-ewwel għalliem tal-mużika tiegħi f'Malta. Peress ukoll li din il-ħarġa taħbat mal-istaġun festiv, ħsibt li naghtikom ukoll lista żgħira ta' xi xogħlijiet oħra li huwa kkompona, fosthom għanjiet tal-Milied, fuq versi kemm bl-Ingliż kif ukoll bil-Malti. Bħal fil-każ tal-parti l-oħra, din ukoll qed nibdieha b'silta sabiħa meħuda mid-djarju tal-qassis-poeta Naxxari, Dun Anton Xiberras (1921-2006), li fil-fehma tiegħi tpenġi tajjeb l-istaġun li ninsabu fih.

24-12-45: IL-PURĊISSJONI BIL-BAMBIN: *'Il-Għaqda tal-Mużew bil-Bambin, u t-tfal ikantaw u l-fanali mixgħula ħarġu minn San Ġwann, telgħu f'Misraħ Ewlieni, waslu l-Kuncizzjoni, għaddew mit-triq t'Anġlu "Ta' Bla Snien", għat-Triq il-Ġdida u wara daħlu S(anta) Luċija fejn saret Akkademja żgħira. Wara li tgħannev xi għanjiet, tala' tfajjel minn Hal Balzan jagħmel il-prietka; wara ħarġu tfal, tnejn tnejn jagħmlu dwetti bejniethom, min ikantahom imsieħeb bl-orgni, u min bil-kliem biss, kollha poeziji tal-Milied, fejn it-tfal jitkellmu bħal kieku rgħajja ta' Betlem. Li laqitna kienet il-għanja li għannev l-aħwa Xuereb "Aħna tliet Rgħajja foqra", ħelwa tabilhaqq'.* (Il-Għaxar ktieb: Lulju 1945 – Jannar 22, 1946: Diċembru, p. 20-1.)



Mro. Carmelo Pace, il-kompożitur tal-Innu tal-Istudanti Universitarju

Mro. Carmelo Pace (1906-1993), li proprju dis-sena jagħlaq 25 sena minn mewtu, twieled il-Belt Valletta. L-ewwel tagħlim mużikali ħadu mingħand zijuh stess, is-Surmast Vincenzo Ciappara (1890-1979). Aktar tard huwa tgħallem il-vjolin u l-kitba tal-mużika għand il-Professuri Carlo Fiamingo (1881-1961) u Dr. Thomas Robert Mayne. Fl-1931 kiseb il-liċenzjat mir-*Royal School of Music* ta' Londra u mill-ewwel beda l-karriera tiegħu bħala għalliem tat-teorija. Mro. Pace huwa wkoll rebbieħ ta' għadd ta' midalji u premijiet prestigjużi. Fl-1949, kien ukoll responsabbli mit-twaqqif tal-orkestra fi ħdan il-*Malta Cultural Institute* u baqa' jiddergieha għal madwar erbgħin sena sħaħ. (Għal xi żmien, jien kont indoqq f'din l-orkestra bħala klarinettist.) Ix-xogħlijiet tiegħu jinsabu arkivjati fil-mużew tal-Katidral tal-Imdina filwaqt li il-manuskritti tal-erba' opri jinsabu merfugħin fl-arkivju tat-Teatru Manoel.


Bħal ħafna studenti tal-mużika oħrajn, jien ukoll kont mort nitgħallem għand dan is-surmast prolificu Malti. Niftakarni mmur għandu s-Sibtijiet filgħodu fid-dar tiegħu stess fi Triq San Duminku, f'Tas-Sliema. Malli tidħol, fuq ix-xellug kellu kamra tal-mużika b'mejda mdaqqa fin-nofs u pjanu iswed u qadim fil-ġenb, bl-għatu tiegħu dejjem magħluq u munzell karti fuqu. Jekk niftakar sew, kellu wkoll xi vetrina jew tnejn tal-ħġieġ b'xi kotba fihom, fosthom enċiklopedija sħiħa tal-mużika, u ċertifikati b'qafra biex iżzommhom irrumblati, u xi trofej jew *mementos* li kien ta' spiss jirċievi. Malli tidħol kont tiegħu postok mill-ewwel bilqiegħda fuq is-siġġu ta' mal-mejda n-naħa ta' fejn



Mro. Manoel Pirotta jirċievi d-diploma tal-L.Mus.LCM minn id id-Direttur tal-Edukazzjoni, is-Sur Reno C. Borg

kien hemm t-tieqa persjana miżbugħa lewn isfar ċar. Din fis-Sajf kienet tkun miftuħa beraħ minħabba s-sħana u fix-Xitwa fuq il-ħġieġ minħabba xi kešha li kienet tażżarda tidħol. Meta kien jara li hemm wisq dawl tax-xemx fil-kamra, ix-xwejjajh Surmast Pace kien iqum bil-lajma biex ibexxaq il-persjani. Dak iż-żmien kien iżommli nofs lira maltin (€1.16) ta' siegħa lezzjoni, li fiha kien jikkoreġili x-xogħol tad-dar kollu b'lapsijiet tal-kulur skont l-iżball li tkun wettaqt. Ġieli wkoll, kien jagħtini xi xogħol biex naħdmu hemm stess, filwaqt li hu jmur f'kamra oħra nofsha għad-dlam biex ikompli jikkomponi l-mużika li jkollu f'idejh. Dan kollu kien isir fi skiet taqtgħu b'sikkina u qajla kont tisma' leħnu, jekk mhux biex ifissirlek xi ħaġa ġdida fil-qosor kemm jista' jkun; hu kien iħobb jinqeda aktar bil-kitba milli bil-kelma meta jiġi għall-ispjega. Veru li, is-Surmast Pace kien ġa mgħobbi sewwa biż-żmien meta jien kont immur għal-lezzjonijiet tal-mużika għandu. Aktar tard imbagħad, komplejt nistudja barra minn Malta f'zewġ konservatorji prestiġjużi ġewwa Lyon fi Franza. Miegħu kont ksibt il-liċenzjat (L.Mus.LCM) mill-Kulleġġ tal-Mużika ta' Londra fl-1985. Fir-ritratt t'hawn fuq nidher jiena liebes it-toga qed nirċievi ċ-ċertifikat tad-diploma minn id is-Sur Reno C. Borg (1929-1987), dak iż-żmien direttur tal-edukazzjoni. Fir-ritratt jidher ukoll is-Sur Victor M. Darmanin, President tas-Socjetà tal-Arti, Manifattura u Kummerċ. Iċ-ċerimonja tal-għoti taċ-ċertifikati kienet saret fil-*ballroom* tal-lukanda *Phoenicia*.

Huma bosta l-kompożizzjonijiet li ħarġu mill-pinna ta' Mro. Carmelo Pace, fosthom xogħlijiet kbar bħalma huma opri, oratorji, balletti, kantati, sinfoniji, kuncerti, sonati għall-pjanu u kwartetti għall-korda. Xogħlijietu kienu u għadhom jindaqqu ħafna sal-ġurnata tal-lum, anki barra minn Malta. Uħud minnhom saħansitra ġew ippubblikati jew jinsabu fuq diski kumpatti. Izda hawnhekk ikolli nillimita ruħi biss għal dawk it-tip ta' xogħlijiet li għandhom x'jaqsmu mal-Milied, ħafna minnhom għanjiet, aktarx għall-akkumpanjament ta' orġni jew pjanu, skont jekk dawn jitgħannewx ġo knisja jew inkella f'xi teatru jew sala. Hemm ukoll zewġ għanjiet li jitkantaw *a cappella* bla ma jkunu msieħba minn xi strument jew ieħor. Fil-lista inkludejt ukoll l-Ode: *Christ's Nativity* (1946), għal Sopran jew Tenor u pjanu jew orkestra; id-dramm sagru f'ħames xeni, *Il Natale di Cristo* (1955), għal erba' vuċijiet u orkestra; u l-*Intermezzo Pastorale* (1968) għall-orġni. Dan tal-aħħar huwa strumentali għax fih ma jidhlux vuċijiet, u wieħed jinnota li dan hu l-uniku każ fost ix-xogħlijiet vokali l-oħrajn kollha. Il-versi bil-Malti jew l-Ingliz ġieli kitibhom hu stess, imma hemm oħrajn t'awturi magħrufin Maltin, fosthom Vincenzo Maria Pellegrini (1911-1997) u Ivo Muscat Azzopardi (1893-1965).



Illustrazzjoni bil-kulur ta' F.D. Lohman - Christmas Carols: Selected and Arranged by Karl Schulte (1938)

| Sena | Titlu tax-xogħol              | Tip ta' xogħol                                | Strument / vuċi                  |
|------|-------------------------------|---|----------------------------------|
| 1946 | Christ's Nativity             | Ode <sup>1</sup>                              | S/T, Kor u pjanu/orkestra        |
| 1950 | They Heard the Angels         | Għanja tal-Milied <sup>2</sup>                | Unison with organ/pianoforte     |
| 1955 | Il Natale di Cristo           | Dramm Sagru f'ħames xeni <sup>3</sup>         | S.A.T.B. u orkestra              |
| 1963 | Is-Sultan Twieled             | Għanja tal-Milied <sup>4</sup>                | S.A.T.B.                         |
| 1968 | Intermezzo Pastorale          | Intermezz <sup>5</sup> pastorali <sup>6</sup> | Orgni                            |
| 1971 | A Joyful Message <sup>7</sup> | Għanja tal-Milied <sup>8</sup>                | S.A.T.B. a cappella <sup>9</sup> |
| 1972 | Illum tweled il-Bambin        | Għanja tal-Milied <sup>10</sup>               | S.A.T.B. <sup>11</sup>           |
| 1972 | Il-Feddej                     | Għanja tal-Milied <sup>12</sup>               | 2 vuċijiet u pjanu               |
| 1975 | Għanjet l-Angli               | Għanja tal-Milied <sup>13</sup>               | S.A.T.B. <sup>14</sup>           |
| 1976 | Come Good People              | Għanja tal-Milied <sup>15</sup>               | S.A.T.B. <sup>16</sup>           |
| 1978 | Nativity <sup>17</sup>        | Għanja tal-Milied                             | S.A.T.B. a cappella              |

Jissokta fil-ħarġa tal-*BOOKmark* li jmiss.

<sup>1</sup>Poezija lirika, li fil-bidu kellha l-għan li titkanta, li tesprimi tqanqil qawwi. L-isem hu ġeneriku u jhaddan bosta xoghlijiet lirici li jvarjaw kemm fil-metru u kemm fit-tema (Oliver Friggieri: Dizzjunarju ta' Termini Letterarji [PEG 2000]). Il-versi bl-Ingliż huma ta' John Milton.

<sup>2</sup>Versi bl-Ingliż ta' Carmelo Pace.

<sup>3</sup>Il-librett bit-Taljan huwa ta' Vincenzo Maria Pellegrini. Fl-1957 inqeleb għall-Malti minn Maria Pisani taħt l-isem ta' 'It-Twelid ta' Kristu.'

<sup>4</sup>Versi bil-Malti ta' Ivo Muscat Azzopardi.

<sup>5</sup>Originarjament, intermezz kien jikkonsisti f'moviment strumentali qasir bejn żewġ taqsimiet ta' opra jew xogħol mużikali ieħor.

<sup>6</sup>Tip ta' mużika klassika ta' stil kampanjol.

<sup>7</sup>Messaġġ ta' Ferħ.

<sup>8</sup>Versi ta' Carmelo Pace.

<sup>9</sup>Giet arrangata wkoll għal żewġ vuċijiet u orgni/pjanu.

<sup>10</sup>Għanja tradizzjonali tal-Milied.

<sup>11</sup>Giet arrangata wkoll għal żewġ vuċijiet bi jew mingħajr akkumpanjament.

<sup>12</sup>Versi bil-Malti ta' Carmelo Pace.

<sup>13</sup>Versi bil-Malti ta' Dun E. Bezzina O.P.

<sup>14</sup>Bi jew mingħajr akkumpanjament.

<sup>15</sup>Versi bl-Ingliż ta' Hermione Tonna Barthelet.

<sup>16</sup>Miktuba wkoll għal żewġ vuċijiet bi jew mingħajr akkumpanjament.

<sup>17</sup>Traduzzjoni bl-Ingliż tal-poezija Spanjola *Del Nacimiento* ta' San Ġwann tas-Salib li miet fl-1591.